

حوض کا پانی اس قدر مثل آئینہ صاف و شفاف اور نظیف ہوا کرتا تھا کہ نیلگوں آسمان کا عکس اور ستارے و سیارے کے چہرے اس میں صاف جھلکتے تھے۔ گرمیوں میں اس کا پانی خشک اور موسم باراں میں جل تھل ہو جایا کرتا تھا۔ شہر دہلی میں یہ حوض مصر کے دریائے نیل اور دجلہ سے کم نہ تھا کہ جس سے پوری خلقت سیراب ہوتی تھی۔

الغرض امیر خسروؒ کی یہ تصنیف جس کا بالا اختصار معاشرتی و ثقافتی مطالعہ پیش کیا گیا ہے، اہمیت کی حامل ہے۔ اس کا مفصل جائزہ لینے اور مطالعہ پیش کرنے کی ضرورت ہے۔

قرآن، اہل کتاب اور مسلمان

ڈاکٹر محمد رضی الاسلام نہدوی

قرآن کریم میں اہل کتاب (یہود و نصاری) کے حالات پر بہت تفصیل سے روشنی ڈالی گئی ہے۔ ان پر اللہ تعالیٰ کے انعامات و احسانات، ان کی بد اعتقادیوں اور بد اعمالیوں کی تفصیلات اور ان کے نتیجے میں اللہ تعالیٰ کی جانب سے دی جانے والی سزاویں اور تنبیہوں کا تذکرہ کیا گیا ہے۔ اہل کتاب کے اس مفصل تذکرہ کا مقصد کیا ہے؟ اس میں مسلمانوں کے لیے عبرت و نصیحت کے کون سے پہلو میں؟ اور اس سے انہیں کیا رہنمائی ملتی ہے؟ اس کتاب میں ان موضوعات سے بحث کی گئی ہے۔

کتاب پر مولانا سید جلال الدین عمری کا مسبوط اور دقیق مقدمہ بھی ہے۔
عبدہ کاغذ، آنفیٹ کی حسین طباعت، دیدہ زیب سرورق، صفحات: ۲۹۶: قیمت = ۱۰۰ روپے

﴿ ملنے کے پتے ﴾

ادارہ تحقیق و تصنیف اسلامی، پوسٹ بکس نمبر ۹۳، علی گڑھ۔ ۲

مرکزی کتبہ اسلامی پبلیشورز، Z-307، دھوکہ گر، ابوالفضل الکھیلی، دہلی۔ ۲۵

دونئی مطبوعات

۱۔ توحید اور قیامِ عدل مولانا محمد جرجسیں کریمی

توحید کا عقیدہ اسلام کے بنیادی عقائد میں سے ہے جس پر ایمان لانے سے انسانی زندگی میں نظم، توازن اور اعتدال پیدا ہوتا ہے اور اس پر ایمان نہ لانے سے وہ بدنظری، بے اعتدالی اور فساد کا شکار ہو جاتی ہے۔ یہ کتاب چار مباحث پر مشتمل ہے۔ ان میں عقیدہ توحید کی وضاحت، انفرادی اور جماعتی زندگی میں اعتدال و توازن کے اثرات نیز عقیدہ توحید سے محرومی اور شرک والحاد میں آسودگی کے نقصانات اور افکار و خیال پر پڑنے والے اثرات کا عالمانہ جائزہ پیش کیا گیا ہے۔ صفحات: ۹۲، قیمت: ۵۰ روپے

۲۔ اہل مذاہب کو قرآن کی دعوت ڈاکٹر محمد رضی الاسلام ندوی

زمانہ نزول قرآن میں یہودیت اور عیسائیت دو بڑے مذاہب تھے۔ قرآن نے ان کے ماننے والوں کے سامنے اسلام کی دعوت پیش کی اور ان کی تحریفات اور انحرافات کی نشان دہی کرتے ہوئے واضح کیا کہ اسلام ہی اللہ کا اصل دین ہے، جسے لے کر ہر یتیغیر آیا تھا اور جس کے ساتھ اب آخری یتیغیر حضرت محمد ﷺ بھیجے گئے ہیں۔

اس کتاب میں ان بنیادی نکات کو نمایاں کیا گیا ہے جنہیں راہِ دعوت میں کام کرنے والوں کو دیگر اہل مذاہب سے گنتگو کرتے ہوئے اور ان کے سامنے اسلام کی دعوت پیش کرتے ہوئے ملحوظ رکھنا چاہیے۔ اس مطالعہ میں قرآن کریم کو بنیاد بنا�ا گیا ہے اور قدیم و جدید کتب تفسیر سے بھی فائدہ اٹھایا گیا ہے۔ صفحات: ۸۲، قیمت: ۵۰ روپے

- ملنے کے پتے:-

ادارہ تحقیق و تصنیف اسلامی، نیو یارگ، پوسٹ بکس نمبر۔ ۹۳ ہلی گڑھ۔ ۲۔

مرکزی مکتبہ اسلامی پبلیشورز، دعوت نگر، ابوالفضل الکھیلی، نیو دہلی۔ ۲۵

بحث و نظر

اعضاء و اجزاء انسانی کا عطیہ

اسلام کا نقطہ نظر

مولانا محمد قمر الزماں ندوی

انسانی زندگی کی سلامتی و حفاظت کو اسلام نے بڑی اہمیت دی ہے۔ اس کے لیے شریعت میں خصوصی ہدایات و احکام ہیں۔ اسلام نے اپنے ماننے والے کے لیے ان چیزوں سے اجتناب اور پرہیز لازم قرار دیا ہے جو انسانی زندگی کے تحفظ میں رکاوٹ اور مانع بنتی ہیں اور ان سے بلا کت و بر بادی کا خطرہ رہتا ہے۔

اسلام اس سلسلے میں بہت حساس واقع ہوا ہے۔ چنانچہ اس نے انسانی جان کی حفاظت کے لیے حالتِ اضطرار میں حرام اشیاء کو کھانے اور پینے کی اجازت دی ہے۔ حیاتِ انسانی کے تحفظ کا ایک اہم ذریعہ علاج معالجہ بھی ہے۔ خود اللہ کے رسول ﷺ نے علاج کرانے کی ترغیب دی ہے۔ آپؐ نے یہ بھی فرمایا ہے کہ جیسے بیمار یا اللہ تعالیٰ کی مشیت سے پیدا ہوئی ہیں، اسی طرح دوائیں بھی اس کے حکم سے وجود میں آئی ہیں، لہذا جب بیمار ہو جاؤ تو دوا کا استعمال کرو۔ احادیث نبوی سے یہ بات بالکل ثابت ہے کہ خود آپؐ نے خود بھی اپنا علاج کرایا ہے۔ کتب حدیث میں طب نبویؐ کا ایک مستقل باب ہے۔

میدانِ طب میں حیرت انگیز ترقیاں

عہدِ رفتہ میں عام طور پر نباتات اور جمادات سے علاج کیا جاتا تھا۔ بعض دوائیں زمینی اجزاء سے حاصل کی جاتی تھیں، جیسے چونا، لوہا، سونا چاندی وغیرہ اور نباتات تو بے شمار ہیں جن کا دوا کے طور پر استعمال ہوتا تھا۔ آج بھی بیش تر دوائیں نباتات سے حاصل کی جاتی ہیں۔

لیکن انسانی زندگی ہر دم روں دواں ہے۔ ہر نیاز مانہ اپنے ساتھ نئے مسائل لے کر آتا ہے، خاص طور پر سائنس اور علمی انجمنوں کے اس دور میں میں کی ایجاد کے بعد حالات نے جو پلٹا کھایا ہے، اس سے زندگی کا کوئی گوشہ متاثر ہوتے بغیر نہیں رہ سکا ہے۔ اس نے زندگی کے ہر گوشے اور ہر شعبے میں انقلابی تبدیلیاں پیدا کی ہیں اور ہر علم و فن میں نئے مسائل پیدا کر کے تحقیق و تفہیش کے نئے میدان کھولے ہیں۔ میدانِ طب و جراحت میں بھی حیرت انگیز تبدیلیاں ہوتی ہیں، جن کے نتیجے میں ایسے بے شمار فہمی مسائل پیدا ہوتے ہیں جن کا صریح حکم قرآن و حدیث یافقہ میں موجود نہیں ہے۔ ان کا حکم جاننے کے لیے اجتہاد کی ضرورت ہے۔

طب و جراحت کی موجودہ ترقیات نے معالجات میں جو بہت سی نئی صورتیں پیدا کر دی ہیں، ان سے جہاں طبی فوائد حاصل ہوتے ہیں، وہیں بہت سے شرعی مسائل حلال و حرام کے متعلق بھی پیدا ہو گئے ہیں، مثلاً ایک انسان کا خون دوسرے کے بدن میں داخل کرنا، ایک کی کھال دوسرے کے بدن پر جمانا، ایک شخص کی آنکھ، ناک، گردہ وغیرہ دوسرے کے جسم میں منتقل کرنا، وغیرہ۔

تمام مسائل کا حل شریعت میں موجود ہے

موجودہ سائنسی ترقی سے پہلے انسانی اجزاء سے علاج کا تذکرہ ایک دو صورتوں کو چھوڑ کر نہیں ملتا، جیسے کتب فقہ میں عورت کے دودھ کو کان کے درد میں دوا کے طور پر استعمال کرنے کا ذکر پایا جاتا ہے، لیکن انسانی اعضاء اور دوسرے اجزاء کے ذریعہ علاج کا تذکرہ نہیں ملتا۔ انسانی اجزاء میں سے ایک شخص کا خون دوسرے شخص کو چڑھانے کی فقباء نے ضرورت پڑنے پر اجازت دی ہے، لیکن کیا ایک شخص کے عضو کی دوسرے شخص کے جسم میں پیوند کاری کی جاسکتی ہے؟ یا کیا کوئی شخص اپنے جسم کا کوئی عضو دوسرے کو ہبہ کر سکتا ہے؟

یہ وہ سوالات ہیں جس کا جواب براہ راست قرآن و حدیث میں موجود نہیں ہے، لیکن اسلامی شریعت اسلامیہ کا کمال یہ ہے کہ ان کے بتائے ہوئے اصول اور قواعد

میں صحیح غور و فکر سے کام لیا جائے تو ہر نئے سوال اور نئی صورت کا جواب اس میں مل جائے گا؟ شرط یہ ہے کہ قرآن و سنت کے علوم کو اسلام کی تشریع و توضیح کی روشنی میں سمجھا جائے اور خوف خدا اور آخرت کی ذمہ داری کے احساس کے ساتھ شرعی حدود کے اندر ضرر و توں کی تکمیل پیش نظر ہو، محض وقت خواہشات کو پورا کرنے کے لیے قرآن و سنت کی نصوص میں کھیچنے تا ان اور بے جاتا دیلات نہ کی جائیں۔

چند اصولی مباحث

مذکورہ موضوع چوں کہ انتہائی حساس ہے، اس لیے اس سے متعلق سوالات کے جوابات سے پہلے چند اصولی باتیں سمجھ لینا ضروری ہے، تاکہ آنے والے مسائل اور ان کے جوابات کو سمجھنے میں ہمولت ہو۔

(الف) ہر حرام چیز بنی نوع انسان کے لیے مضر ہے
پہلی اصولی بات یہ ہے کہ اللہ عزوجل نے جن چیزوں کو حرام و منوع قرار دیا ہے اور ان کی حرمت کا باقاعدہ اعلان و اظہار کر دیا ہے، وہ تمام انسانوں کے مفاد کی خاطر اور بڑی حکمت و مصلحت پر مبنی ہیں۔ حق تعالیٰ علیم و خبیر ہے، اس کا ہر کام حکمت سے پر ہے، اس کا کوئی حکم فضول و بے فائدہ نہیں ہو سکتا۔

اس لیے ایمان والوں کو یہ عقیدہ رکھنا ضروری ہے کہ جن چیزوں کو اللہ کی جانب سے ہم پر حرام کیا گیا ہے، وہ انسانیت کے لیے ضرر سا ہیں۔ اگر ان میں کوئی نفع محسوس بھی ہو تو مضرت کا پہلو بہر حال غالب ہو گا۔ ان میں سے بعض مضر تیں تو ایسی ہوتی ہیں جو انسانی جسم کو پیار یا کم زور کر دیتی ہیں اور بعض وہ ہیں جن سے جسم کو ظاہری طور پر تو کوئی نقصان لاحق نہیں ہوتا، مگر وہ روح انسانی کے لیے مضر ہوتی ہیں اور انسانی اخلاق و کردار پر ان کا بہت برا اثر پڑتا ہے۔

(ب) انسانی تکریم و تعظیم

دوسری اصولی چیز یہ ہے کہ اللہ وحدہ لا شریک نے زمین و آسمان کی تمام مخلوقات

میں انسان کو تکریم و تعظیم اور فضیلت و شرف کے اعلیٰ معیار پر فائز فرمایا ہے اور ظاہری اور معنوی ہر دو حیثیت سے اس کو تمام کائنات میں اعلیٰ اور ممتاز درج دیا ہے۔ تکریم انسانی کے دو پہلو ہیں: ایک یہ کہ اولاد آدم کو زندگی اور آسودگی کی غاطر کائنات کی تمام مخلوقات سے اپنی خدمت اور کام لینے کا حق دیا گیا۔ غور کیجئے، بہت سے جانوروں کے دودھ سے لے کر گوشت اور بڈیٰ وغیرہ سب چیزیں انسان کے لیے مباح کردی گئیں کہ وہ ان کو اپنی ضرورت میں استعمال کریں، انسانی جان کی حفاظت کے لیے احکام و مسائل میں طرح طرح کی آسانیاں پیدا کی گئیں اور انسان کو یہ باور کرایا گیا کہ اللہ تعالیٰ تمہارے لیے آسانی چاہتا ہے، رحمت اور پریشانی نہیں چاہتا اور خاص اضطراری صورتوں اور حالتوں میں انسانی جان کی حفاظت کے لیے بہت سی حرام چیزوں میں گنجائش دی گئی۔ تکریم انسانی کا دوسرا پہلو یہ ہے کہ انسان اپنی خوراک اور علاج و دوا کے لیے بے شمار چیزوں کو کات چھانٹ کر یا کوٹ پیس کر اپنے کام لاسکتا ہے، مگر کسی انسان کے جزا اور عضو کے ساتھ یہ معاملہ جائز نہیں، کیوں کہ یہ تکریم انسان کے خلاف ہے۔ اس کے اجزاء کا لین دین، بیع و شراء تمام اشیاء کی طرح جائز نہیں۔ علاج و دوا کے معاملے میں شریعتِ اسلامی کے تمام احکام ان ہی دونوں پہلوؤں کی رعایت پر دائر ہیں۔ ۱۔

(ج) جسم انسانی اللہ کی امانت ہے

تیری اصولی بات یہ ہے کہ جسم انسانی اللہ تعالیٰ کی مقدس امانت ہے، انسان کی ذاتی ملکیت نہیں ہے۔ انسانی حرمت و کرامت کا تقاضا اور خدائی امانت کا لاحاظہ اسی میں ہے کہ انسان کسی بھی صورت میں اپنی جان و جسم کو ضائع و بر باد نہیں کر سکتا اور نہ کسی انسان کو یہ حق دیا گیا ہے کہ وہ ناقص کسی انسانی جان کو ضائع اور بر باد کرے۔ اسی لیے اکثر قہباء نے انسانی اجزاء و اعضاء سے انتقام کو بھی حرام قرار دیا ہے کہ کہیں انسان متاع خریدو فروخت بن جائے۔ یہ اس کی شان تکریم کے خلاف ہے۔

یہاں یہ بات ملاحظہ رہے کہ حرمت و کرامت میں زندہ اور مردہ دونوں مساوی ہیں۔ اس لیے نہ زندہ انسان کے اعضاء اس مقصد کے لیے استعمال کیے جاسکتے ہیں نہ مردہ

کے۔ اس سلسلے میں صراحت اس حدیث میں ملتی ہے: ”کسر عظم المیت ککسر عظم الحی“ مردہ کی ہڈی توڑنا ایسا ہی ہے جیسے زندگی میں اس شخص کی ہڈی توڑنا۔ ۲

چند فقہی اصطلاحات

اہل مغرب کی طرف سے دباؤ اور میدان طب میں ان کی حیرت انگیز ترقی سے متاثر ہو کر آج عوام انساں، بلکہ خواص کا بڑا طبقہ یورپ کی ہر طرح کی طبی سہولیات سے بہرہ مند ہونا چاہتا ہے، چاہے وہ شریعت اسلامی کے خلاف ہی کیوں نہ ہوں۔ آج ہر انسان حاجت کو ضرورت کا درجہ اور اخطرار کا مقام دے رہا ہے، حالاں کہ ان دونوں میں بڑا فرق ہے۔ علامہ حمودیؒ نے احتیاجات کے پانچ درجے قرار دیے ہیں:

(۱) ضرورت:

ضرورت کی تعریف یہ ہے کہ اگر کوئی شخص منوع چیز کو استعمال نہ کرے تو بلاک یا قریب الموت ہو جائے گا۔ اسی کو اخطرار کہتے ہیں۔ اس حالت میں حرام و منوع چیز کا استعمال چند شرائط کے ساتھ جائز ہو جاتا ہے۔

(۲) حاجت:

حاجت کے معنی یہ ہیں کہ اگر وہ منوع چیز کو استعمال نہ کرے تو بلاک تو نہیں ہو گا، مگر اسے مشقت اور تکلیف شدید ہو گی۔ یہ صورت اخطرار کی نہیں ہے۔ اس لیے اس کے واسطے روزہ، نماز، طہارت وغیرہ کے بہت سے احکام میں رعایت اور سہولت تو دی گئی ہے، مگر ایسی حالت میں حرام چیزیں نص قرآنی کے تحت حلال نہیں ہوں گی۔

(۳) منفعت:

منفعت یہ ہے کہ کسی چیز کے استعمال کرنے سے اس کے بدن کو فائدہ پہنچ گا، لیکن نہ کرنے سے کوئی سخت تکلیف یا بلاکت کا نظرہ نہیں ہے، جیسے عده قسم کے کھانے اور مقوی غذا ہیں۔ اس حالت کے لیے نہ کوئی حرام حلال ہو سکتا ہے، نہ روزہ ترک کرنے کی اجازت ہے۔ اگر کسی شخص کو مباح اور جائز طریقوں سے یہ چیزیں حاصل ہو سکیں تو وہ ان

کا استعمال کرے اور نہ حاصل ہو سکیں تو صبر کرے۔

(۴) زینت:

زینت وہ چیز ہے، جس سے بدن کو کوئی خاص تقویت حاصل نہ ہو، بلکہ آدمہ اس کا استعمال، محض تفرخ اور خواہش کے طور پر کرے۔ ظاہر ہے، اس کام کے لیے کسی ناجائز چیز کو جائز کیے جانے کا سوال ہی پیدا نہیں ہوتا۔

(۵) فضول:

فضول سے مراد وہ چیز ہے جو زینت کے دائرہ سے بھی آگے، محض ہوں ہو۔ اس کا حکم بھی ظاہر ہے کہ اس کے لیے احکام میں کوئی رعایت نہیں دی گئی، بلکہ اس کی خلافت احادیث صحیح میں وارد ہے۔ ۳۔

ایک قوی اندریشہ

انسانی اعضاء کو قطع و برید کر کے استعمال کرنا انسانی شرافت و تکریم اور مسماۃ تخلیق کائنات کے بالکل منافی ہے۔ دنیا کے ہر دور میں عقلاء و حکماء نے اس فیصلہ کو تسلیم کیا ہے کہ انسانی اعضاء کی خرید و فروخت اور انھیں کاٹ تراش کر ااستعمال کرنا سنگین جرم اور سخت ناپسندیدہ ہے، انسانیت کے ساتھ مذاق اور اس کی توبیں و تذلیل ہے۔ تمام انبیاء علیہم السلام کی مختلف شریعتوں کا بھی اس پر اتفاق رہا ہے۔ اس لیے انسان کے عضو کا بدل جمادات یا باتات وغیرہ سے تلاش کیا جائے اور فی مہارت کے ذریعہ اس کو کار آمد اور مفید بنایا جائے، جیسے مصنوعی دانت، مصنوعی آکر سماعت، پیس میکر وغیرہ۔ دوسرا صورت یہ ہے کہ حیوانات کے اعضاء سے یہ کام لیا جائے۔ یہ بھی قدیم زمانہ سے موجود ہے اور موجودہ طبی تحقیقات اور سرجری کی ترقیات نے اس فن میں دو گنی رات چوگنی ترقی کر لی ہے۔ اگر اس فن پر اس کے ماہرین اپنی پوری توجہ مندول کر دیں تو بعینہیں کمزید را بھیں اور زیادہ سے زیادہ مفید اور کام یا ب علاج کی صورتیں نکلیں۔ یہ دونوں صورتیں تمام فقهاء کے نزد یک جائز ہیں اور دینی و دنیوی، شخصی و

اجتمائی ہر لحاظ سے بے ضر میں، جب کہ تیسری صورت، یعنی انسانی اعضاء سے دوسرے انسانوں کا علاج اور ان کے لیے اعضاء و اجزاء انسانی کا عطیہ، اس میں اگرچہ ظاہری اعتبار سے بہت سے فائدے میں، جن کا آج مشاہدہ کیا جا رہا ہے، لیکن اگر اس کی اجازت دے دی جائے تو یہ صورت پوری انسانیت کے لیے تباہی کا پیش نہیں بن سکتی ہے۔ اس سلسلے میں مفتی محمد شفیع نے متنبہ کرتے ہوئے لکھا ہے:

”انسان کو جس طرح خود کشی کرنا حرام ہے اسی طرح اپنا کوئی عضو کسی دوسرے کو رضا کارانہ طور پر بلا معاوضہ دے دینا بھی حرام ہے۔ فقہاء نے قرآن و سنت کی واضح نصوص کی بنا پر فرمایا ہے کہ جو شخص بھوک پیاس سے مر رہا ہواں کے لیے مردار جانور اور ناجائز چیزوں کا کھانا پینا تو بقدر ضرورت جائز ہو جاتا ہے، مگر یہ بات اس وقت بھی جائز نہیں ہوتی کہ کسی دوسرے زندہ انسان کا گوشت کھالے اور نہ کسی انسان کے لیے جائز ہے کہ وہ اپنا گوشت یا کوئی عضو دوسرے انسان کو بخشش کر دے، کیوں کہ خرید و فروخت یا بخشش وہ دیا اپنی ملک میں ہو سکتا ہے، روح انسانی اور اعضاء انسانی اس کی ملک نہیں، جو وہ کسی کو دے سکے۔“

آج کل ڈاکٹری اور سرجری کی نئی ترقیات نے فنی طور پر بلاشبہ اپنے کمال کا مظاہرہ کیا ہے کہ ایک انسان کی آنکھیں دوسرے نایبنا انسان کے چہرہ میں پوسٹ کر کے اس کو بینا کر دکھایا، ایک انسان کا گردہ، پتہ، پھیپھڑا دوسرے مریض انسان کے جسم میں لگا کر اس کو تندرنست کر دینے کا کشمکش دکھایا۔ اس وقت یہ کام جس انداز اور بیانے پر ہو رہا ہے اس میں بہ ظاہر ان مضرتوں کی روک تحام کا انتظام کر لیا گیا ہے جو اس تمثیل کے نتیجہ میں پورے انسانی معاشرے کو تباہی میں ڈال سکتی ہے، کیوں کہ ایسے اعضاء صرف خالص رضا کارانہ طور پر صرف ان لوگوں سے لیے اور دیے جاتے ہیں جو اس جہان سے گذر رہے ہیں، خواہ کسی بیماری کی وجہ سے یا سزا کے طور پر قتل ہونے کی

وجہ سے، لیکن دنیا کے تجربات رکھنے والا کوئی صاحب بصیرت ان وقت پابند یوں پر مطمئن نہیں ہو سکتا۔ خدا نخواستہ یہ طریق علاج روان پا گیا تو اس کا ایک نتیجہ تو یہ ہو گا کہ غریب انسان کی آنکھیں اور گردے اور دوسرا اعضا ایک بکاؤ مال کی طرح بازار میں بکا کریں گے۔ وہ اپنے بچوں کی خاطر یہ قربانی اپنی رضامندی کے ساتھ دے گا۔۔۔۔۔ اگر یہ چیزیں بھی بکاؤ مال بن گئیں تو بہت سے غریب اپنے بچوں کی مصیبت دور کرنے کے لیے اپنی یہ چیزیں بھی داؤ پر لگا دیں گے اور دنیا کا تجربہ رکھنے والے جانتے ہیں کہ پھر یہ بکاؤ صرف یہیں نہیں رکے گا کہ رضا کارانہ طور کسی انسان کے اعضا و اجزاء لیے جائیں، بلکہ بہت سے مردے خصوصاً لا وارث مردے بہت سے اعضا سے محروم ہو کر اس دنیا سے جایا کریں گے اور شاید اگلے دور کے حکماء انسانی اعضا کو دیر تک کار آمد باقی رکھنے کا کوئی انتظام کر لیں، جیسے آج کل انسانی خون بلڈ بنکوں میں محفوظ رکھا جاتا ہے تو پھر کسی انسانی میت کی خیر نہیں اور یہ غسل، نماز جنازہ اور کفن و دفن کے سارے قصے ہی بے باق ہو جائیں۔ ۵۔۔۔۔۔

اسلامک فقہ اکیڈمی کے سوالات

اس موضوع پر اسلامک فقہ اکیڈمی (انڈیا) کی جانب سے ایک سوال نامہ جاری کیا گیا تھا۔ ذیل میں ان کے جوابات پیش کیے جا رہے ہیں:

خون کا عطیہ:

سوال نمبر (۱) کیا ایک مسلمان دوسرے مسلمان یا غیر مسلم کو ضرورت پڑنی پر خون کا عطیہ دے سکتا ہے؟

ضرورت پڑنے پر ایک مسلمان دوسرے مسلمان یا غیر مسلم کو بھی خون کا عطیہ دے سکتا ہے۔ اس مسئلہ پر اکثر علماء اور اہل اتفاق کا اتفاق ہو چکا ہے۔ عصر حاضر میں یہ ایک عظیم انسانی خدمت ہے۔ خون اگرچہ جزء انسانی ہے، مگر اس کو دوسرے انسان کے بدن میں منتقل کرنے کے لیے اعضا انسانی میں کاٹ چھانٹ کی ضرورت پیش نہیں

آتی، بلکہ انجکشن کے ذریعہ خون نکالا اور دوسرے بدن میں ڈالا جاتا ہے۔ اس حیثیت سے اس کی مثال انسانی دودھ کی سی ہے جو بدن انسانی سے بغیر کسی کانت چھانٹ کے نکلتا ہے اور دوسرے انسان کے بدن کا جزء بتتا ہے۔ شریعت اسلامی نے بچے کی ضرورت کے پیش نظر انسانی دودھ کو اس کی غذا قرار دیا ہے اور ماں کے لیے پھوٹوں کو دودھ پلانا صرف جائز نہیں، بلکہ عام حالات میں واجب قرار دیا گیا ہے۔ پھوٹوں کے علاوہ بڑوں کے لیے بھی دوا و علاج کے طور پر عورت کے دودھ کو فقهاء نے جائز قرار دیا ہے۔ فتاویٰ عالم گیری میں ہے:

”ولاباس بآن يسعط الرجل بلبن المرأة ويشربه للدوائی“^{۲۶}

اس میں کوئی حرج نہیں کہ آدمی دوا کے طور پر عورت کا دودھ اپنی ناک میں ڈالے یا پیئے۔

اس لیے جزء انسانی ہونے کی حیثیت سے اگر خون کو دودھ پر قیاس کیا جائے تو کچھ بعد نہیں۔ دونوں میں تدریمشترک یہ بھی ہے کہ وہ انسانی جسم سے اخراج کے بعد دوبارہ بہت جلد اپنی کی پوری کر لیتے ہیں۔

جن فقہاء کو خون کے استعمال اور دوسرے کے بدن میں اسے داخل کرنے میں تائل ہے ان کی دلیل یہ ہے کہ خون انسان کا جزء ہے اور جب اسے بدن سے کالیا جائے تو وہ خبس اور ناپاک بھی ہے، اس کا تقاضا ہے کہ عام حالات میں ایک انسان کا خون دوسرے کے بدن میں داخل کرنا جائز نہ ہو۔ اجزاء انسانی کی تکریم کا بھی بھی تقاضا ہے۔

جہاں تک خون کے انسانی جزء ہونے کا تعلق ہے تو اس میں غور کرنے سے یہ نتیجہ سامنے آتا ہے کہ خون اگرچہ جزء انسانی ہے، بلکہ اس کو دوسرے انسان کے بدن میں منتقل کرنے کے لیے اعضاء انسانی میں قطع و برید کی ضرورت نہیں پڑتی، بلکہ انجکشن کے ذریعہ خون نکالا اور دوسرے کے بدن میں ڈالا جاتا ہے۔ اس حیثیت سے اس کی مثال انسانی دودھ کی سی ہو گئی جو بدن انسانی سے بغیر کسی کانت چھانٹ کے نکلتا ہے۔ جہاں

تک اس کی حرمت کا معاملہ ہے، اس کا جواب یہ ہے کہ علاج حرام اشیاء کا بھی استعمال درست ہے۔ اگرچہ امام ابوحنفہ نے حرام اشیاء سے علاج کو منع کیا ہے، مگر قتوی امام ابو یوسف کے قول پر ہے، جو بعض احادیث کی بنا پر اس کو درست قرار دیتے ہیں:

”یجوز للعلیل شرب الدم والبول وآكل المیتة للتداوی إذَا أخباره“

طبیب مسلم ان شفاء ه فیه و لم یجذبی المباح ما یقوم مقامه، وإن قال

الطبیب یستعجل شفاء ک، فیه و جهان، ۷۔

”کسی مریض کے لیے پطور علاج مردار کھانا، خون اور پیشتاب پینا جائز ہے، بشرط کہ کوئی مسلمان طبیب اسے بتائے کہ اس کے لیے اس میں شفا ہے اور جائز چیزوں میں کوئی ایسی چیز نہ ملے جو اس کی جگہ لے سکے۔ اگر طبیب کہے کہ اس کے ذریعہ شفا جلد ہوگی (گویا دوسری مباح چیزوں سے بدیر صحت یابی متوقع ہو) تو ایسی صورت میں دو قول ہیں۔

یہی وجہ ہے کہ آنحضرت ﷺ نے ایک صحابی کو سونے کی ناک بنانے کی اجازت دی تھی، جب کہ سونے کا استعمال مردوں کے لیے حرام ہے۔ اسی حدیث کی بنا پر فقهاء نے دانت وغیرہ میں سونے کے استعمال کی اجازت دی ہے۔

غیر مسلم کو خون کا عطیہ

ضرورت پڑنے پر ایک غیر مسلم کو بھی خون کا عطیہ دیا جا سکتا ہے، بلکہ بسا اوقات اگر مذہبی منافر دو رکنے اور فرقہ وارانہ ہم آہنگی پیدا کرنے کی ضرورت ہو تو وہاں مسلمانوں کو بڑھ چڑھ کر اس میں حصہ لینا چاہیے۔ دوسری چیزیہ کہ پوری انسانیت کو اللہ کا کنبہ کہا گیا ہے، اس اعتبار سے غیر مسلم کو خون دینے کا جواز ثابت ہوتا ہے۔

ربما یہ سوال کہ کیا کسی غیر مسلم کا خون مسلم کے بدن میں داخل کرنا جائز ہے؟ اور کسی مسلمان کے لیے غیر مسلم کا عطیہ کیا ہو اخون لینا جائز ہے؟ تو اس کا جواب یہ ہے کہ

اعضاء و اجزاء انسانی کا عطیہ

نفس جواز میں کوئی فرق نہیں ہے۔ انسان ہونے کے لحاظ سے تمام انسانوں کے جسم یکساں حیثیت رکھتے ہیں۔ یہی وجہ ہے کہ مسلمان کی طرح کافروں اور پرہیزگاروں کی طرح گنہگاروں کا جھوٹا بھی پاک ہے، یہی حکم خون چڑھانے اور خون کا عطیہ کرنے کا ہے، البتہ اگر اس میں احتیاط ممکن ہو تو بہتر ہے، کیوں کہ کفر اور فسق و فجور کے اثرات خبیثہ منتقل ہونے کا ندیشہ ہے۔

مریض کو خون دینے کی تفصیل

سوال نمبر (۲) : کیا بلڈ بینکوں میں مسلمان خون کا عطیہ پیش کر سکتے ہیں؟
عام حالات میں (حالات کے فرق کے ساتھ) فقهاء نے خون دینے کی جو تفصیلات بیان کی ہیں وہ اس طرح ہیں:

(۱) جب خون دینے کی ضرورت ہو، یعنی کسی مریض کی ہلاکت کا خطرہ ہو اور ماہر ڈاکٹر کی نظر میں اس کی جان بچنے کا اس کے سوا کوئی راستہ نہ ہو تو خون دینا جائز ہے۔
(۲) جب خون دینے کی حاجت ہو، یعنی مریض کی ہلاکت کا خطرہ تو نہ ہو، لیکن ماہر ڈاکٹر کی نظر میں خون دیے بغیر صحت کا امکان نہ ہو، اس وقت بھی خون دینا جائز ہے۔

(۳) جب خون دینے کی گنجائش ہو، مگر اس سے اجتناب بہتر ہو، مثلاً خون چڑھانے سے صحت جلدی بحال ہو جائے اور نہ چڑھانے کی صورت میں دیر سے بحال ہو۔ ایسی صورت میں دونوں اقوال ہیں۔

(۴) جب خون دینے سے محض منفعت یا زینت مقصود ہو، یعنی ہلاکت یا مرض کی طوالت کا ندیشہ نہ ہو، بلکہ محض قوت بڑھانا یا حسن میں اضافہ کرنا مقصود ہو تو ایسی صورت میں خون دینا جائز نہیں۔ ۸

مذکورہ بالا تفصیلات سے اشارہ ملتا ہے کہ عام حالات میں مسلمانوں کے لیے بلڈ بینکوں میں خون کا عطیہ مناسب نہیں ہے، کیوں کہ یہ ضرورت شدیدہ کے تحت نہیں آتا،

ہاں اگر ہنگامی اور غیر معمولی حادثات پیش آجائیں تو اس موقع پر مسلمانوں کو زخمیوں کو بچانے کے لیے، جب کہ ان زخمیوں کو خون کی ضرورت ہو، رضا کارانہ طور پر خون کا عطیہ کرنا چاہیے۔ محض امکانی ضرورتوں کے لیے بلڈ بینک میں خون جمع کرنے درست نہیں ہے، کیوں کہ انسانی اجزاء کے سلسلے میں مسئلہ ہی ہے کہ لین دین سے بچا جائے۔

مولانا خالد سیف اللہ رحمانی ایک استفتاء کے جواب میں تحریر فرماتے ہیں:

”اگر معتبر طبیب کی رائے کے مطابق خون چڑھانا مرض کے لیے ضروری ہو تو ایسے مرض کو خون دینا جائز ہے۔۔۔ لیکن یہ حکم اس وقت ہے جب بہ حالت موجودہ کوئی ایسا مرض پیدا ہو گیا ہو کہ بہت سے لوگوں کو خون کی ضرورت ہو اور اس کے لینے کے لیے بلڈ بینک میں خون جمع کرنا ضروری ہو، تو ایسی صورت میں بھی خون دیا جاسکتا ہے، محض امکانی ضرورتوں کے لیے خون دینا درست نہیں، کیوں کہ انسانی اجزاء کے سلسلے میں مسئلہ یہ ہے کہ اس کے لین دین سے بچا جائے، تاہم یہ احکام اس وقت ہیں جب بلا قیمت رضا کارانہ خون دیا جائے۔ خون کا فروخت کرنا کسی صورت میں جائز نہیں۔ ۹۔۔۔

رضا کارانہ بلڈ بینک کا قیام

سوال نمبر (۳): مسلمانوں کا رضا کارانہ بلڈ بینک قائم کرنا کیسا ہے؟

عام حالات میں محض امکانی ضرورتوں کے لیے مسلمانوں کا رضا کارانہ بلڈ بینک قائم کرنا جائز نہیں ہے۔ خدمتِ خلق کے جذبے سے بھی کسی کام کو انجام دینے کے لیے شریعت کے اصولوں اور رضا بطور کا لحاظ رکھنا ضروری ہے، محض دوسروں کی نقل میں کسی کام کا انجام دینا اور اس کو بہتر اور مستحسن تصور کرنا، جب کہ شریعت کے اصول و ضوابط سے وہ کام نکل رہا ہو، کبھی بہتر نہیں ہو سکتا۔

رسول اللہ ﷺ کی تاریخ ولادت کے موقع پر اگر کوئی شخص ہسپتال جا کر خون کے ضرورت مندر یعنی کو اپنا خون دیتا ہے، تاکہ ہزاروں برادران وطن پر اس کا اچھا

اعضاء و اجزاء انسانی کا عطیہ

اثر مرتب ہوا وغیر مسلموں میں یہ تاثر پیدا ہو کہ مسلمانوں کے پاس صرف لینے والا باقہ نہیں ہے، بلکہ دینے والا باقہ بھی ہے، تو یہ عمل پسندیدہ ہے۔ لیکن اس کے لیے بھی شرط یہ ہے کہ شریعت کے اصول اور حکم منصوص کی خلاف ورزی نہ ہو۔

شدید ضرورت پر خون کا عطیہ

سوال نمبر (۲) : اگر کسی مریض کو خون کی شدید ضرورت ہو، لیکن اس کا خون ایسے نادر گروپ سے تعلق رکھتا ہو جو بمشکل ہی ملتا ہو، اور اسی گروپ کے خون کا حامل کوئی شخص موجود ہو تو کیا ایسے شخص کو اس مریض کو خون دینا واجب ہوگا؟ یا مستحب اور جائز؟ صورت مسئولہ میں ایسے شخص کا خون دینا جائز ہوگا، واجب اور مستحب نہیں۔ فقهاء لکھتے ہیں کہ جب خون دینے کی ضرورت ہو، یعنی کسی مریض کی بلاکت کا خطرہ ہوا اور ماہر ڈاکٹر کی نظر میں اس کی جان بچنے کا اس کے علاوہ کوئی راستہ نہ ہو تو خون دینا جائز ہے۔

لیکن اگر مریض کی بلاکت یقینی ہو کہ اگر اس کے بدن میں مطلوب گروپ کا خون داخل نہ کیا گیا تو وہ مر جائے گا اور اس گروپ کے خون کا حامل اس شخص کے علاوہ کوئی دوسرا شخص ملے ہی نہ اور اس شخص کے اندر مطلوبہ خون دینے کی صلاحیت ہوا اور خود اس شخص کے بیہار اور کم زور ہونے کا خطرہ نہ ہو تو احقر کی رائے میں ایسے شخص کے لیے خون کا دینا مستحب ہی نہیں بلکہ واجب ہونا چاہیے۔ (واللہ اعلم بالصواب)

جگر اور دیگر اعضاء کا عطیہ

سوال نمبر (۵) : کیا انسانی جگر اور دیگر اعضاء کا عطیہ جائز ہے؟ جدید میڈیکل سائنس اور طبی تکنالوژی نے آج حیرت انگیز ترقی کر لی ہے۔ آج کے زمانہ میں یہ ممکن ہو گیا ہے کہ ضرورت پڑنے پر ایک مردہ انسان کے جگر کی پیوند کاری دوسرے انسان کے جسم میں کر دی جائے، جب کہ ماضی میں اس کا تصور بھی نہیں کیا جا سکتا تھا اور اس کو بالکل ناممکن سمجھا جاتا تھا۔

کیا ایک انسان کے اعضاء کی دوسرے انسان کے جسم میں پیوند کاری کی جا سکتی ہے؟ کیا مر نے کے بعد اس شخص کی اجازت سے اس کے جگہ کو نکال کر کسی متعین شخص کی جان کو بچایا جاسکتا ہے، یا کسی طبی ادارہ کو عطیہ کے طور پر دینے کی گنجائش ہے، تاکہ کسی انسان کو ضرورت پڑنے پر اس کی جان بچائی جاسکے؟ کیا مر جنم کے ورثاء کو اس کے جگہ کا عطیہ کرنے کا حق ہے؟

اس سلسلے میں قدیم اور جدید علماء کے درمیان اختلاف ہے۔ جو حضرات اعضاء کی پیوند کاری کو ضرورتاً جائز قرار دیتے ہیں، ان کے پیش نظر و فہمی قواعد ہیں جن کے مطابق ضرورت کی وجہ سے ناجائز چیزیں جائز قرار پائی ہیں اور ان قواعد کی طبقی میں قرآن مجید کی وہ آیات بھی ان کے پیش نظر ہیں جن میں جان بجانے کے لئے اضطرار کی حالت میں حرام کھانے کی اجازت دی گئی ہے۔ (الخل: ۱۰۶۔ البقرۃ: ۱۷۳۔ المائدۃ: ۳) جواز کے قائلین اس سلسلے میں دیگر فہمی نظائر کو بھی پیش کرتے ہیں جن کا خلاصہ یہ ہے کہ انسانی جان کے تحفظ اور بقا کے لیے قابل احترام چیزوں کی ابانت بھی قبول کی جاسکتی ہے۔ علامہ سرقندیؒ نے ایک خاص جزئیہ پر بحث کرتے ہوئے جس اصول سے استدلال کیا ہے وہ یہی ہے کہ ایک انسان کی بقا کے لیے دوسرے کی تکریم کے پہلو کو نظر انداز کیا جاسکتا ہے۔ فرماتے ہیں:

”لَوْ أَنْ حَامِلَاتٍ وَفِي بُطُونِهَا وَلَدٌ يَضْطَرِبُ فَإِنْ كَانَ غَالِبُ الظُّنُونِ

انه وَلَدٌ حَيٌّ وَهُوَ فِي مَدَةٍ يَعِيشُ خَالِبًا فَانَّهُ يَشَقِّ بُطُونَهَا لَأَنَّ فِيهِ أَحْيَاءٌ

الْأَدْمَى فَتُرْكَ تَعْظِيمَ الْأَدْمَى أَهُونُ مِنْ مَبَاشِرَةِ سببِ الْمَوْتِ۔ ۱۰۔

اگر کوئی حاملہ عورت مرجائے اور اس کے پیٹ میں بچہ ہو جو حرکت کرتا ہو، اگر غالب ظن یہ ہو کہ وہ بچہ زندہ ہے اور اتنی مدت کا ہے جس میں عام طور پر بچہ زندہ رہ جاتا ہے تو اس حاملہ کے پیٹ کو چاک کیا جائے گا۔ اس لیکے کہ اس میں ایک انسان کی زندگی بچانا ہے اور کسی زندہ کی موت کا سبب بننے کے مقابلہ میں زیادہ آسان ہے کہ آدمی کی تنظیم و تکریم کے تقاضے کو

چھوڑ دیا جائے،

جن حضرات نے اعضاء کی پیوند کاری اور اعضاء و اجزاء انسانی کے ہدیہ اور عطیہ سے منع کیا ہے انہوں نے اس کے مختلف اسباب و وجہوں بیان کیے ہیں، مثلاً انسان کے علیحدہ شدہ اعضاء کا ناپاک ہونا، حرام ہونا، انسان کا خود اپنے جسم کا مالک نہ ہونا اور اللہ کی طرف سے اس کا امین ہونا وغیرہ۔ ان کی نظر میں عدم جواز کی جو اصل علت پیش نظر ہے وہ انسانی حرمت و کرامت کا تحفظ ہے۔ اکثر فقهاء نے انسانی اجزاء سے انتفاع کو اسی لیے ناجائز قرار دیا ہے کہ کہیں انسان متباع خرید و فروخت بن جائے۔ یہ اس کی شان تکریم کے خلاف ہے۔

صاحب مبسوط لکھتے ہیں:

و شعر الانسان والانتفاع به، ای لم يجز بيعه والانتفاع به، لأن
الآدمي مكرم غير مبتذر فلا يجوز أن يكون شيء من أجزاءه مهانا
مبتدلاً

”اور انسان کے بال سے نہ انتفاع جائز ہے نہ اس کی بیج جائز ہے۔
اس لیے کہ آدمی قابل تکریم ہے، نہ کہ قابل تصرف کوئی چیز، پس جائز نہیں
ہے کہ اس کے اجزاء میں سے کسی بھی جزو کو ذلیل و حقیر کیا جائے اور
استعمال کیا جائے۔“

اور چوں کہ حرمت و کرامت اور عزت و تکریم میں زندہ و مردہ دونوں برابر
ہیں اس لیے نہ زندہ انسان کے اعضاء اس مقصد کے لیے استعمال کیے جاسکتے ہیں
نہ مردہ کے۔

میری نظر میں قائلین عدم جواز کا موقف زیادہ قوی معلوم ہوتا ہے، کیوں کہ
شارع نے انسان کو کرم و مترم بنایا ہے اور وہ اس کی توہین و نذلیل کو جائز نہیں رکھتا۔ اگر
اعضاء انسانی کے ہبہ اور عطیہ کی اجازت دے دی گئی اور اسے پسندیدہ عمل باور کر دادیا
گیا تو اندیشہ ہے کہ آنے والے وقت میں زندہ اور مردہ انسانوں کے اعضاء و اجزاء بکاؤ

مال ہو جائیں گے۔ کسی انسانی میت کی خیر نہیں رہے گی اور غسل، کفن دفن اور نماز جنازہ کے سارے قصے ختم ہو جائیں گے۔

انسان کے اعضاء و اجزاء اس کی اپنی ملکیت نہیں ہیں، بلکہ اللہ تعالیٰ کی امانت ہیں، جن میں وہ مالکانہ تصرف کا اختیار نہیں رکھتا۔ اس لیے اس کو حق حاصل نہیں ہے کہ وہ اپنے اعضاء و اجزاء کو بیچ یا کسی کوہبہ کے طور پر دے۔ اس معاملہ میں کسی کی اجازت اور رضامندی اور خود مرنے والے کی وصیت سے بھی اس کے اعضاء و اجزاء کے استعمال کی اجازت نہیں دی جاسکتی۔ واللہ اعلم بالصواب۔

آنکھ یا دیگر اعضاء کا عطیہ اور وصیت:

جدید میڈیکل سائنس نے آج کافی ترقی کر لی ہے۔ اب یہ ممکن ہو گیا ہے کہ ایک انسان کی آنکھ کے قرنیہ (Cornea) کی اگر کسی نایینا کے حلقہ چشم میں پیوند کاری کردی جائے تو اس کو بینائی حاصل ہو سکتی ہے۔ یہ پیوند کاری زندہ شخص کی آنکھ سے بھی کی جاسکتی ہے اور مرنے کے بعد بھی چند گھنٹے کے اندر مردہ شخص سے قرنیہ حاصل کیا جا سکتا ہے۔ تو کیا کوئی زندہ شخص کسی دوسرے شخص کو اپنی آنکھ کا قرنیہ عطیہ کر سکتا ہے؟ ایسا کرنے میں اس شخص کی سوچ یہ ہوتی ہے کہ میرا کام تو ایک آنکھ سے چل سکتا ہے، اگر کسی دوسرے شخص کا بھلا ہو جائے تو کیا حرج ہے؟ کیا ایسا کرنا جائز ہے؟ کیا موت کے بعد کسی شخص کا قرنیہ حاصل کیا جا سکتا ہے؟ اس سلسلے میں کس کی اجازت معتبر ہوگی؟ اگر مرنے والے نے وصیت کر دی تھی تو کیا اس کی وصیت پوری کی جاسکتی ہے؟ اوپر اعضاء و اجزاء کے بہبہ اور عطیہ سے متعلق تفصیلات بیان کی جا چکی ہیں، مجوزین اور مانعین کے دلائل پر گفتگو کی جا چکی ہے اور جہور کے موقف کیوضاحت بھی آچکی ہے۔ لہذا جو حکم جگر کے ہبہ اور عطیہ کا ہوگا وہی آنکھ کے عطیہ اور ہبہ کا ہوگا۔

چہاں تک اعضاء کی وصیت کرنے کی بات ہے، تو چوں کہ موت کے بعد انسان اپنے جسم کا مالک باقی نہیں رہتا، اس لیے اگر کوئی شخص ایسی وصیت کر جائے تو اس

کا اعتبار نہیں ہوگا۔ ایسی چیز کی وصیت کرنا درست نہیں جو اس کی ملکیت میں نہ ہو۔ نیز کسی شخص سے قرینیاً اس کی موت کے بعد بھی حاصل نہیں کیا جاستا۔ اس مقصد کے لیے آج جو آئی بینک قائم ہیں، جہاں لوگ رضا کار ان طور پر آنکھوں کا عطیہ کرتے ہیں، تاکہ ضرورت مند لوگ اس سے فائدہ اٹھا سکیں، ایسے بینک کو مردہ یا زندہ شخص کی آنکھوں کا عطیہ کرنا ناجائز اور حرام ہے۔

بعض علماء اسے جائز قرار دیتے ہیں، تاہم یہ اختلاف اس صورت میں ہے جب کوئی مریض سامنے موجود ہو، نہ کہ متوقع مریض کے لیے۔ فاضل عضو سے مراد کیا ہے؟ اس کو سمجھنا بھی ضروری ہے۔ وہ یہ کہ اس کو نکالے جانے کی وجہ سے اس کی جان بلاکت میں نہ پڑے، جیسے کوئی شخص دو آنکھوں میں سے ایک آنکھ کا قرینیہ اپنے بھائی کو، جونا بینا ہو چکا ہو، دے دے۔ بعض علماء اسے جائز اور بعض ناجائز کہتے ہیں۔

اعضاء واجزاء کے عطیہ میں کس کی اجازت معتبر ہوگی؟

اعضاء واجزاء انسانی کے عطیہ میں کس کی اجازت معتبر ہوگی؟ یعنی اگر مردہ شخص کے جسم سے جگر یا آنکھ حاصل کرنا جائز ہو تو اس سلسلے میں کس کی اجازت معتبر ہوگی؟ خود اس شخص کی یا اس کے ورشکی؟ یادوں کی؟

اس سوال کا جواب ان لوگوں کے ذمہ ہے جو اعضاء واجزاء انسانی کے عطیہ کے قائل ہیں۔ اس سلسلے میں میرا موقف ور جان عدم جواز کا ہے۔ اس لیے میری نظر میں اس سلسلے میں کسی کی اجازت معتبر نہ ہوگی۔ کیوں کہ انسان کے اعضاء واجزاء اس کی اپنی ملکیت نہیں ہیں، جن میں وہ مالکانہ تصرف کرے، یا کسی کو اپنے جسم کا کوئی حصہ عطیہ کرے۔ جہاں تک وصیت کی بات ہے تو چوں کہ مرنے کے بعد انسان اپنے جسم کا مالک نہیں رہتا اس لیے اگر کوئی شخص ایسی وصیت کر جائے تو اس کا کوئی اعتبار نہ ہوگا۔ جس طرح مرنے کے بعد انسان اپنے جسم کا مالک نہیں رہتا اسی طرح دارثین پر اس کے مال کو تو شریعت کے مطابق تقسیم کرنے کی ذمہ داری عائد ہوتی ہے، لیکن اس کے جسم پر تصرف کا نہیں کوئی حق نہیں ہے۔ واللہ اعلم بالصواب۔

دودھ بینک کا قیام اور حکم شریعت

اس حقیقت سے انکار نہیں کیا جاسکتا کہ ماں کا دودھ شیر خوار بچے کے لیے صحت بخش غذا ہے۔ اللہ تعالیٰ نے اس کا خزانہ ہر ماں کے سینے میں رکھا ہے۔ جدید طب نے بھی اس کی افادیت کو تسلیم کیا ہے۔ اخبارات و رسائل اور پرنٹ والکٹرانک میڈیا کے ذریعہ اس کی تشهیر کرائی جاتی ہے کہ نومولود اور شیر خوار بچے کے لیے ماں کے دودھ سے بڑھ کر دنیا میں کوئی غذانہ نہیں۔ زمانہ قدیم میں عورتیں اپنے بچے کو بھی دودھ پلاتی تھیں اور دوسرے بچوں کو بھی اور انھیں اس کی معین اجرت دی جاتی تھی۔ اسلام کی آمد کے بعد شریعت اسلامی نے رضاعت کو بھی حرمت مؤبدہ کا سبب مانا اور اس کو ایک قانونی درجہ دیا۔

عصر حاضر میں یورپ اور دیگر مغربی ممالک میں عورتیں مردوں کے شانہ بہ شانہ کسب معاش میں لگ گئی ہیں اور ان کی مصروفیات اتنی زیادہ بڑھ گئی ہیں کہ اپنے بچوں کو دودھ پلانے کی انجیں فرصت نہیں۔ ان ملکوں میں اس مستعلہ کا حل یہ تلاش کیا گیا کہ وہاں دودھ بینک قائم کیے گئے ہیں۔ یہ بینک ان عورتوں کو جو اپنا دودھ فراہم کرتی ہیں، معاوضہ دیتے ہیں۔ اہل یورپ کی نقلی میں یہ بینک ہندوستان میں کبھی قائم کرنے کا منصوبہ ہے۔ کیا شریعت اسلامی کی روشنی میں اس طرح کا بینک قائم کرنا درست ہے؟ کیا اجرت لے کر یابلا اجرت کسی عورت کا ان بینکوں میں دودھ فراہم کرنا جائز ہوگا؟ یورپی ملکوں میں جو مسلمان آباد ہیں، کیا مجبوری میں کوئی مسلمان عورت، جس کے اندر دودھ نہ ہو، ان بینکوں سے دودھ لے کر اپنے بچوں کو پلاسکتی ہے؟

اس طرح کا دودھ بینک قائم کرنا شریعت کی روشنی میں حرام ہے۔ جمہور علماء اس کو ناجائز قرار دیتے ہیں۔ کسی عورت کا اجرت لے کر یابلا اجرت ان بینکوں میں دودھ فراہم کرنا جائز نہیں۔ جن مسلمان عورتوں کی چھاتی میں دودھ نہ ہوان کے لیے بھی اس دودھ کا استعمال جائز نہیں ہے۔ وہ حلال جانوروں، مثلاً گائے، بھینس اور بکری کے دودھ کو استعمال کریں یا ڈبے والا دودھ استعمال کریں۔ اگر یہ بینک خالص عیسائیوں اور

بیہودیوں کے ہوں اور صرف ان ہی کی عورتوں کا اس میں دودھ ہوتا بھی مسلمان عورتوں کے لیے جائز نہیں ہے کہ وہاں سے دودھ حاصل کر کے اپنے بچوں کو پلانیں، کیوں اس دودھ کے منفی اثرات ان بچوں پر پڑتیں گے اور مستقبل میں حرمت رضاعت کے حوالے سے بھی مسائل کھڑے ہو سکتے ہیں، مثلاً دودھ پینے والا بچہ، جو مسلمان ہے، بلوغ کے بعد شادی کی عمر کو پہنچ جائے اور کسی ایسی نو مسلمہ بیہودی یا عیسائی لڑکی سے شادی کرے جس نے اسی بینک کا دودھ استعمال کیا ہو اور دونوں نے جو دودھ استعمال کیا ہو وہ ایک ہی عورت کا ہو۔ یہی وجہ ہے کہ فقہ اکیدمی مکمل مکملہ اور فتاویٰ الحجۃ الدائمة للحجۃ العلمیۃ والا فتاویٰ نجی دودھ بینک کے قیام کو ناجائز اور حرام قرار دیا ہے۔

رضاعت کے ثبوت کے لیے عورت کا چھاتی سے براہ راست دودھ پلانا شرط نہیں ہے۔ اگر کسی عورت نے اپنا دودھ اور مصنوعی دودھ ملا کر پلا دیا، یا پانی میں تخلیل کر کے پلا دیا اور دودھ کا وصف غالب رہا، یا عورت نے اپنا دودھ نکال کر کسی بچے کو پلا دیا ان تمام صورتوں میں رضاعت کا حکم ثابت ہو جائے گا۔ ۱۲۔

جمهور علماء مثلاً امام شعبہ، سفیان ثوری، چمبو راحناف اور امام مالک[ؒ] کے نزدیک رضاعت کے ثبوت کے لیے چھاتی سے دودھ پلانا شرط نہیں ہے، بلکہ سعوط اور جو رکی صورت میں بھی رضاعت ثابت ہو جائے گی۔ لیکن ایک دوسرا طبقہ علماء کا وہ ہے جو رضاعت کے ثبوت کے لیے عورت کا چھاتی سے دودھ پلانا شرط قرار دیتا ہے۔ اس فکر کے حامل داؤد ظاہری ہیں، امام ابواللیث کامذہب بھی غالباً یہی ہے اور عطاء خراسانی وجور کی صورت میں رضاعت کے قائل ہیں، لیکن سعوط کی صورت میں ان کے نزدیک رضاعت ثابت نہیں ہوگی۔ ۱۳۔

علامہ یوسف القرضاوی اور بعض دیگر علماء کی اس سلسلے میں ایک تجویز یہ ہے کہ قرآن و حدیث کی روشنی میں جمہور علماء کا مسلک درست ہے، لیکن اگر چند شرائط کا لحاظ کر لیا جائے اور اس پر پوری طرح عمل کیا جائے تو دودھ بینک قائم کرنے میں کوئی حرج نہیں ہونا چاہیے:

(۱) جس عورت کا دودھ حاصل کیا جائے اس کو الگ محفوظ ڈبہ میں رکھا جائے اور اس میں کسی اور عورت کا دودھ نہ ملا�ا جائے۔

(۲) اس عورت کا مکمل ریکارڈ محفوظ کر کے جسٹر میں اس کا اندر اج کیا جائے اور اس بول اور شیشی اور ڈبہ پر بھی اس کو چسپا کر دیا جائے اور اس سلسلے میں پوری احتیاط برقراری جائے۔ دودھ بینک میں دودھ دینے والی عورت کا مکمل نام، پتہ، ولدیت اور دیگر تفصیلات کو پوری دیانت داری کے ساتھ لکھ لیا جائے اور جس عورت اور مرد کو بچے کو دودھ پلانے کی خاطرو ڈبہ دیا جائے، اس کو پوری تفصیلات سے آگاہ کر دیا جائے اور حرمت کی دینی و شرعی حیثیت سے بھی اس کو آگاہ کر دیا جائے۔

(۳) دودھ بینک سے جو دودھ حاصل کیا جائے اس کو براہ راست نہ پلایا جائے، بلکہ اس کو مصنوعی دودھ یا گاۓ بھیں اور بکری کے دودھ میں یا کھانے کی چیزوں میں اس طرح خلط ملط کر دیا جائے کہ دودھ کا وصف مغلوب ہو جائے اور دوسرا چیز اس پر غالب آجائے۔

مادہ منویہ بینک اور حکم شریعت:

موجودہ مغربی تہذیب کی لعنت اور گندگی اس حد تک بڑھ گئی ہے کہ آج یورپ اور اکثر مغربی ممالک میں مادہ منویہ کے بینک قائم کیے گئے ہیں اور اس کو جدید میڈیا کل ترقی کا نام دیا جا رہا ہے۔ حد تو یہ ہے کہ اس طرح کے بینک یورپ کی نقاوی میں مشرقی ممالک میں بھی قائم ہو گئے ہیں اور ہورہے ہیں۔ جن مردوں کے مادہ منویہ میں تولیدی صلاحیت کے حرشو میں نہیں ہوتے ہیں ان کو بینک کارگر حرشو میں فراہم کرتے ہیں اور جن عورتوں میں تولید کے لائق بیضے پیدا نہیں ہو پاتے، ان کے لیے بیضے فراہم کرتے ہیں۔ اہل مغرب اس طرح کے بینکوں کی ضرورت کی وجہ یہ بیان کرتے ہیں کہ موجودہ زمانے میں ذہنی ڈپریشن، حصول معاش اور تلاش معاش کی شب و روز فکر، عورتوں کے ملازمتیں کرنے، ایک عمر تک صرفی لذت اٹھانے کے لیے آزاد ندیگی گزارنے وغیرہ کا منفی

اعضاء و اجزاء انسانی کا عطیہ

نتیجہ یہ سامنے آ رہا ہے کہ لوگوں میں بانجھ پن بڑھتا جا رہا ہے اور اکثر جوڑے فطری طور پر اولاد سے بہرہ ورنہیں ہو پاتے۔ اس لیے مادہ منو یہ بینک قائم کیے جاتے ہیں۔

ظاہری بات ہے کہ دودھ بینک کے مقابلہ میں ہزار بلکہ لاکھ گنا شاعت اور نامقولیت مادہ منو یہ بینک کی ہے۔ ہر وہ شخص، جو دین فطرت پر قائم ہے اور جس کے اندر عقل سلیم ہے، وہ اس طرح کے بینک کے تصور ہی سے گھن کرے گا، چہ جائے کہ وہ اسے قائم کرنے کی فکر کرے، یا اس میں جا کر کسی ضرورت مند مرد یا عورت کو مادہ منو یہ فروخت کرے، یا بغیر قیمت عطیہ کے طور پر دے، یا اس سے قیمتیہ یا پدیدیہ ترجیح میں اور یہی خریدے۔

اللہ تعالیٰ نے تولید کا فطری نظام یہ بنایا ہے کہ مرد اور عورت کے اتصال سے بچہ بیدا ہو۔ وہ کسی جوڑے کو صرف نزاولاد سے نوازتا ہے، کسی کو صرف مادہ اولاد سے اور کسی کو دونوں سے جب کہ کسی جوڑے کو بانجھ رکھتا ہے اور اسے اولاد سے محروم رکھتا ہے۔ کبھی تو یہ بانجھ پن شوہر اور بیوی دونوں کے اندر پایا جاتا ہے اور کبھی ان میں سے کسی ایک کے اندر۔ اب اگر مرد کے اندر بانجھ پن نہیں ہے اور اس کے اندر اولاد کے حصول کا بے پناہ جذبہ اور محبت ہے تو وہ اس کے لیے دوسرا شادی کر سکتا ہے۔ اور اگر مرد کے اندر بانجھ پن ہے اور بیوی اولاد کے لیے تڑپ رہی ہے تو شریعت نے اس کو حق دیا ہے کہ وہ اس مرد سے خلع لے لے یا قاضی کے ذریعہ تفریق کر لے اور عدالت کے بعد دوسری شادی کر لے اور اگر اللہ کی حکمت اور مصلحت پر راضی ہو کر اسی شوہر کے ساتھ رہنا چاہے تو اللہ کے یہاں ایسی عورت کا بڑا مقام ہو گا اور وہ اجر و ثواب کی حق دار ہو گی۔

ایک مسلمان جو ثبوتِ نسب کے اسلامی قانون نیزاں کی حساسیت سے واقف ہو، وہ کیوں کر یہ تصور کر سکتا ہے کہ اس طرح کے بینکوں سے کسی بھی صورت میں استفادہ کیا جائے، اسلام کے فطری قانون کا مذاق اڑایا جائے اور اللہ کی خلاقیت اور نظام فطرت سے بغاوت کی جائے۔

ادارتی نوٹ:

اعضاء و اجزاء انسانی کا عطیہ کے موضوع پر اسلامک فقہ اکیڈمی (انڈیا) کا چوبیسوال فقہی سینیار کیمپ تا ۳ مارچ ۲۰۱۵ء، دارالعلوم اسلامیہ اوچرا (کیرل) میں منعقد ہوا تھا۔ اس میں جو مقالات پیش کیے گئے تھے اور مباحثات ہوئے تھے ان کا مجموعہ ایضاً پبلی کیشنز نئی دلی سے شائع ہو گیا ہے۔ (جنوری ۲۰۱۶ء، صفحات: ۶۲۱) اس موقع پر شرکاء سینیار نے بالاتفاق جو جاویز منظور کی تھیں وہ درج ذیل ہیں:

۱۔ خون انسانی جسم کا ایک بنیادی جزو ہے، جس سے حیات انسانی کی بقا مر بوط ہے۔ اگر کسی انسان کو خون کی ضرورت پڑ جائے اور ماہر ڈاکٹر کی تجویز ہو کہ اس کے لیے خون ناگزیر ہے تو انسانی جان بچانے کے لیے ایک مسلمان کا دوسرا مسلمان یا غیر مسلم کو عطیہ کرنا جائز ہے، اسی طرح کسی مسلمان کے لیے اس سے لینا بھی جائز ہے۔

۲۔ ایسے بلڈ بینک جہاں لوگ رضا کارانہ طور پر خون کا عطیہ دیتے ہیں اور وہ بینک ضرورت مندوں کو مفت خون فراہم کرتے ہیں، وہاں مسلمان کے لیے خون کا عطیہ کرنا جائز ہے۔

۳۔ رضا کارانہ بلڈ کیمپ لگانا اور بلڈ بینک قائم کرنا بھی انسانی ضرورت کے پیش نظر جائز ہے اور یہ انسانی خدمت میں شامل ہے۔

۴۔ ایسے نازک موقع پر جہاں خون کا عطیہ نہ کرنے کی صورت میں جان کا نظر ہے وہاں مطلوبہ گروپ کے حامل موجود شخص کے لیے اپنا خون عطیہ کرنا ایک اہم انسانی فریضہ اور شرعاً پسندیدہ ہے۔

۵۔ موجودہ طبی تحقیق کے مطابق زندہ شخص کے جگر کے بعض حصے کو دوسرے ضرورت مند انسان میں منتقل کرنا ممکن ہو گیا ہے اور عطیہ کرنے والے کے جگر کے بقیہ بچے ہوئے حصے کا چند ہیئتیوں میں مکمل ہو جانا تجربہ میں آچکا ہے، اس لیے جگر کی منتقلی اور پیو بند کاری اپنے کسی عزیز یا دوست کے لیے رضا کارانہ طور پر جائز ہے، البتہ خرید فروخت قطعاً جائز نہیں۔